

IL-POEZIJA TA' DUN KARM HIJA MERA TA' HAJJA LI QED TISPICĊA

Ta' HENRY BELLIZZI

M'HEMMX ghalfejn noqghod inghid min kien Dun Karm, ghax ismu llum hu maghruf biżżejjed mal-erbat irjieg tal-gżejjer taghna. Fil-poezija tieghu dal-poeta lahaq l-aqwa livell, u dan gara ghax Dun Karm barra milli hu bniedem kolt, jikteb biss il-vera poezija, jigifieri dik hierga mill-qalb u l-mohh ta' bniedem li habb u bata. Fil-poezija tieghu naraw jilma l-gmiel tal-holqien bla ebda eccezzjoni ghax Alla halaq kollox sabih u sewwa u hu l-bniedem li jtellef din is-sbuhija:

Irrid nara xebbiet xuxthom mikxufa
Jew safra daqs id-deh'b jew sewda tuta,
Harsithom berqa, kull ma fihom sahha,
U bla ma jafu

Henjin; qawwija fi mhabbithom siekta,
Il-mixi rzin ghalkemm genbejhom jaqbzu
Ma' kull medda ta' rigel, u sidirhom
jizfen mal-mixja.

Dun Karm sofrta f'hajtu d-dubbji u ghalkemm ma tahomx widen hasshom qed jifnuh:

Mulej, urini
it-triq tal-hena; ixghel gewwa hsiebi
id-dwal tal-fehma u minn fuq qalbi nehhi
l-ghoqla harxa tad-dmugh.

Barra minn niket tad-dubbji, Dun Karm bata wkoll minhabba f'xi kalun-nji li xi nies hzienu kienu qalghu fuqu:

... fejn zrajt il-ward kiber bil-kotra
Xewk u ghollieq, u min bi mhabbtu safja
Sata' jsabbarni ntemm qalbi gi qabar.

Dun Karm, izda, barra milli hu bniedem tal-laham bhalna ghandu qalb-ta' sacerdot, li tahfer, li ma tintrabatx mal-frughat tad-dinja; hu jara d-dinja minn gewwa u minn barra u msahhah mix-xrar ta' fidi u tama li ommu, mara

twajba, kienet zerghetlu f'qalbu kmieni jittfa' harstu 'l fuq u jissabbar:

Imma naf illi d-dmugh mi-żrugh fid-dinja
Irodd ferh fis-smewwiet u wara dina
Il-holma li nghidulha hajja, tigi
Il-qawma mill-ımwiet fid-dwal ta' dejjem.

Dun Karm fil-poezija tieghu jurina li ż-żmien jista' għal kollox u għal kullhadd. Jara bl-esperjenza u mill-istorja ta' l-umanità li bliet magħ-rufa bħal Ateni u Ruma u n-nies li għexu fihom u li hallew għieh warajhom mietu u spiċċaw u ma fadalx hliet isimhom jhedded bil-qirda ta' kollox. F'*Musbieh tal-Muzej* il-poeta f'versi qosra jurina kif il-hajja tispicċa; jibda minn meta l-Imperu Ruman kien fl-aqwa tieghu u jibqa' sejjer sa żmenijietna meta l-bniedem qed jivvinta u jħabrek kif jeqred lilu nnifsu, donnha mhix biżżejjed il-mewt li Alla jibghat:

Kemm gerbeb żmien fuqek
Kemm grajja għaddiet
Kemm twieldu, kemm kibru,
Kemm mietu saltnet.

u fis-sunett *Roma Immortalis* jghid:

Fejn hu l-midbāh ta' Gove? Id-djar mghonija
Tas-slaten rebbihin; Iddew! fejn huma?

Dun Kam ihossu mitluf fi problema bħal wiehed f'nofs ta' baħar li jrid jixrob u ma jistax. Jara l-hajja madwaru tidhak ferħana, għasafar u sigar qishom ma jafux b'niket u mewt filwaqt li l-bniedem tiela' u nieżel mal-habel tal-hajja mwieghra, se jeghreq u jerga' jitle', bla nifs; u l-poeta jmur ighajjat:

... x'tiswa l-hajja
la minn nebbieta fil-gheruq mohbija
trabbi s-susa tal-mewt? Mhux bin il-għaqal
tibni biex thott, tpingi s-sabiħ u thassru.

u *Fil-Katakombi* jikteb:

X'jiswa, x'jiswa
tikseb u taħzen, la ma żżommx għal dejjem,

Iżda, kif ga għidna, Dun Karm barra milli hu poeta hu fuq kollox saċer-dot kattolku mibni u msawwar sewwa fuq principji Nsara. Il-poeta ma jid-disprax bħal poeti oħra li wara li għarfus sewwa x'inhi l-hajja waqfu hemm

u nehħew kull tama fil-Hallieq. Le, għal Dun Kamm ma jispiċċax kolloxx, għax il-bniedem hu magħni b'ruh immortali li trid tghix hajja ohra wara din, wisq isbaħ u bil-wisq iktar nobbli:

Mhux kolloxx inqered
Taħt mingel hażin
Mhux kolloxx jitbiddel
Mal-ħarba tas-snin.

Il-poeta tagħna jhoss fih ġibda speċjali lejn Kristu sultan, għax fih jara l-kobor bla qies, majestà li ma tafx mit-tħassir tad-dinja. Hu rebaħ lill-istess mewt u ismu jibqa' jsaltan għal dejjem:

L-eluf ta' snin li gerbu
Qablek, l-eluf li ġew
Warajk, kollha sellmulek;
Quddiem għajnejk għaddew.

Dun Kamm bħala veru Kattolku jġib l-istess rispett u mħabba lejn il-Knisja Mqaddsa u dan forsi barra milli hu saċerdot, hu miġbud mill-Knisja ta' Kristu għax din fuq il-wegħda Tiegħu stess "portae inferi non praevalerunt adversus eam", ihoss li qed iżomm mas-sod u li mhux sejjer imqarraq:

Iblah min jaħseb, billi jxerred demmek,
Sejjer jeqerdek: Dak li dejjem miegħek
Jami l-Imperi biex iwettaq lilek.

Fi żmien Dun Kamm iktar milli fi żmienna kien għadu haj il-ħsieb medjevali tal-mewt u li fid-dinja kolloxx iġhaddi: konna nisimghuh, dan il-ħsieb, fil-priedki, u naqrawh f'gazzetti u kotba kemm ta' proża kif ukoll ta' poeżija li għalhekk Dun Kamm, poeta klassiku, mexxa max-xeħta ta' żmienu barra milli jidher konvint minn dak li jgħid.

Bħalma ġa rajna, Dun Kamm jitgħaxxaq wara l-ġmiel tan-natura għax din hi xhieda hajja tal-perfezzjoni u ta' l-attributi l-oħra t'Alla. Jitgħaxxaq bil-kewkba tas-safar Dun Kamm, u jgħid li ma tbiddilx mixjietha tirrefletti l-immutabilità t'Alla. Jieħu gost jiftakar fi tfulitu meta l-beraħ kien ħabibu; iżda għalkemm in-natura sservih ta' mistrieħ, Dun Kamm bħal Pascoli tighi l-għira għaliha, fis-sens li ma jistax jifhem kif il-bniedem li hu bil-bosta aqwa mill-ħlejjaq l-oħra, b'danakollu hu jmut fil-waqt li n-natura dejjem friska u hajja donnha biex tinki l-bniedem u għalhekk fil-poeżija sabiħa tiegħu *Żagħżuġħ ta' dejjem* jgħid lil baħar:

fuq wiċċek biss, ja Baħar,
zaġħżuġħ ta' dejjem, jgħaddu s-snin bil-mija,

bl-eluf u bl-ghaxart elef,
u qatt ma jonqsu l-ghelma tax-xjuhija.

Ghalkemm Dun Karm kien isib l-ghaxqa tiegħu jilghab mal-kanarin tiegħu u jqis kull ċaqlicha li jagħmel, madankollu tiġih l-ghira għalih meta jhoss il-piż tas-snin jagħmel fuq daru fil-waqt li l-kanarin jidher dejjem l-istess, m'għandux minuta kwiet, dejjem ferhan:

Għal xejn nersaq
Xi drabi hiemed fuq subghajn riglejja
Biex naqbdek rieqed jew għajjen: minn tlughek
Ja xemx, sa nżulek, l-ebda serħ u l-ebda
Gheja ma tagħmel bik.

L-immutabilità tan-natura terfagħlna l-ħsieb iktar 'il fuq fid-dinja li gejjja, fejn xejn ma jitbiddel għal dejjem.

Dun Karm hu poeta essenzjalment patrijottiku; jifraħ fir-rebbiet ta' Malta u ruħu titniegħed meta jaraha magħkusa, imkasbra, maħkuma mill-idejal tal-barrani li xejn ma jaqbel ma' dak li hallewlna missirijietna. Jara l-ħajja ta' Malta tagħna qed tinbidel: "Issa l-libsa, jaħasra! m'għadhiex shiħa" iżda l-poeta jilmah taħt il-bruda l-kuraġġ ta' sur li Malta wriet meta ħaditha ma' l-għadu tagħha:

'Mma jien ma rajtek qatt bħall-lum sabiħa,
O Malta tiegħi; għax mill-libsa m'carra
Stajt nara 'l sidrek u l-għeruq ta' gewwa.

Biż-żmien, id-dinja kollha tbiddlet u qiegħda titbiddel u ħafna drabi, sfortunament, bil-progress kollu li niftaħru bih, id-dinja sejra għall-agħar. Kibret il-mibgħeda fost il-ġnus, il-flus saru kollox, Alla qisu ma jeżistix iżjed għax ix-xjenza saret l-alla li jista' kollox u għalhekk Dun Karm jistaqsi lil Malta:

Maħbuba Malta tiegħi; fejn hi d-dija
Li dari tixgħel gewwa ħbub għajnejk?

u fil-poezija *Lil Malta* l-poeta jilminta:

Kont il-warda tad-dinja u sirt il-miżbla;
minn kull xorta ta' qżież diehel ġo fik;
inti tilqgħu u tifraħ, mara belha!
u d-dinja tidhak bik.

Ihoss il-poeta li Malta qed titef il-wirt tal-Fidi li ħallielna San Pawl. Mill-gwerra 'l hawn il-poplu tagħna ddakkar minn ġnus oħra li gew iżuruna

u mad-drawwiet tal-hajja nbidlu wkoll id-drawwiet imqaddsa; inżerghat fostna l-mibegħda, bdilna 'l Alla mal-flus u għalhekk b'qalb maqsuma Dun Karm jitlob lil San Pawl fis-sunett *Il-X ta' Frar* (1963):

Hares, Missier, għax int garrabt il-mewġa,
f'liema baħar tinsab id-dgħajsa tagħna!
kien sabiħ l-ilma u kienet friska l-fewġa;
issa bil-halel donnu jrid jiblagħna.

Dun Karm jehla bil-kampanja, bid-drawwiet sbieħ antiki u sempliċi ta' missirijietna u forsi din hi l-akbar xewka għalih jara dawn id-drawwiet, din is-semplicità jgħibu. L-iktar li jhoss il-poeta hu meta jara l-mara Maltija, magħrufa għas-saħħa u l-gmiel tagħha, mormija mat-toroq tagħna tagħmel għajb lil pajjizha. Hekk jgħid lix-xebba tar-raba':

Imbierka! Int ma tafx kif jgħaddu l-ljeli
Fid-daqq u ż-żfin, u n-nhar fil-għażż u l-frugħa
Xi xbejbiet oħra: u anqas taf kif qaddhom
Go l-azzar iebes
Ireqqu, biex imbagħad jgħaddu mat-toroq,
Taħt il-għajnejn ta' min jiddieħek bihom.
Hlief daqs ir-rix, imma, jaħasra f'wiċċhom
Sfajra u midbiela.

Wara li l-poeta jħares madwaru u jara l-bidla f'kollox, jara kollox jixx-
jiej, jinbidel u jispiċċa, jagħti wkoll harsa fuqu nnifsu u jistagħgeb bil-
bidla li twettqet fih. Jibki l-poeta iż-żmien helu ta' tfulitu meta hu u l-
beraħ bħal Wordsworth kienu haġa waħda. Jiftakar fiż-żmien helu li għad-
da u tar meta daqsxejn ta' tfajjel kien jingabar ma' hutu d-dar fuq mejda
waħda:

Ftakart fik, żmien helu,
Meta kont f'dar missieri, u mejda waħda
kienet tiġboma lkoll, f'rabta ta' mħabba,
lili, lil ħuti, u 'l dawk li nissluna.

Saħħtu m'għadhiex li kienet, issa qabad in-nizla sewwa. Jixxiet il-poeta
jwaqqaf iż-żmien, jibqa' bħal baħar "zaghżuġ ta' dejjem" iżda dan kollu
għal xejn għax kull min twieled irid imut:

Iż-żmien naqas fuq ġbini
u fuq haddejja hżuż li kull ma jmorru
joktru u jiswiedu.

Beda jhoss ukoll it-tmiem riesaq, ihoss bhal kamla li tghawwarlu hajtu sa ma thallih ma jiswa ghal xejn:

U t-tmiem riesaq kuljum.
Dik il-qawwa mohbija
li thott u ggarraf kull ma tibni l-Hajja.

Ġa ghamel hbieb mal-mewt il-poeta taghna, ghax spiss jitkellem fuqha bhal wiehed li jduq ftit semm kuljum biex is-semm ma jkollux qawwa fuqu:

Irrid nisma' lix-xjuh ta' tmenin sena
Jithadtu bla ma jgergru u minghajr biża'
Tal-mewt li fuqhom bhal habiba tersaq.

Iżda wkoll fl-aħħar poezijiet tiegħu jidher ċar ir-raġġ tat-tama jikser id-dlam tat-taħsir u tal-materjalizmu. Il-poeta jilmaħ tfeġġ it-tama lilhinn mill-qabar. Għalkemm ixebbah il-hajja ta' bniedem ma' hajtu ta' xejn, xemgħa tmemnem:

U l-hajja tal-bniedem
Sew hena, sew hemm
Bhal xemgħa li tixghel
Iddub u tintemm,

madankollu tgħix fih it-tama ta' hajja ġdida:

Oh x'tama! Mhux kollni
Nintemm ġewwa t-trab;
'L hinn iżjed mill-qabar
Hajja ohra tinsab.

Ma' Dun Karm il-Malti tela' artistikament klassiku. Hu jorbotna ma' l-Ewropa klassika, juża vokabularju mill-isbaħ sa u jehodha mal-poeti klassiċi ta' l-Ewropa. Dun Karm jirrapreżenta flimkien ma' Temi Zammit generazzjoni li waslet biex tispicċa jew aħjar li spicċat. Dun Karm hu parti mis-soċjetà, jiehu dwal minnha u jixhet dawl fuqha u l-poezija tiegħu hi verament mera ta' hajja li qed tispicċa.